

# L-Emblemi Taghna

minn *Lorenzo ZAHRA*



**Ilum** meta wiehed imur għall-festi taghna jara quddiemu bosta dekorazzjonijiet imżejna b'hafna emblemi jew armi kif huma msejha mill-poplu. Tara bandalori u pavaljuni mżejna b'xi arma kif ukoll tara armi skolpiti ma' kolonni bil-figuri ta' qaddisin fuqhom. Tmur fejn tmur, bla dubju tara minn dawn l-armi li illum saru wisq popolari, l-aktar billi l-Kunsilli taghna ma naqsux li jxandruhom billi issa saru legalment konoxxuti.

Ta' min jgħid li l-bidu ta' l-emblemi kien aktarx fi żmien il-Kruċjati fis-seklu hdax, meta n-Nobbli kienu jmexxu gruppi ta' nies li flimkien marru għall-helsien ta' l-Artijiet Imqaddsa. Kienu jużaw l-emblema tal-konti, jew baruni mexxej taghhom biex dejjem jingharfu. Nistgħu nġidha bla dubju li minn dawn, il-Konti Ruġġieru seta' hallielna l-kuluri tiegħu nazzjonali.

Imma l-emblema ta' Malta ftit li xejn kienet popolari fl-imghoddi. Dan minhabba li l-gżira taghna dejjem kienet maħkuma u ma jkunx fl-interess tal-hakkiema li jippopolizzaw l-imhabba patrijottika nazzjonali. Kien għalhekk wara s-seklu hmistax li l-Maltin ġew afdati bi tmexxija mill-Università li bdiet tuża l-arma ta' Malta. Dak iż-żmien Malta kienet taht il-hakma ta' Spanja u fostna kien dejjem ikun hawn is-sinjuri nobbli fewdali li kien ikollhom l-emblema taghhom. Kienu wkoll is-slaten ta' Spanja li stabbilew xi nobbli Malti wkoll, li allura kienu jkollhom l-emblemi taghhom.

Iżda l-wasla tal-Kavallieri ta' San Ġwann fostna, billi kienu lkoll wild in-nobbiltà, il-koll kienu jxerrdu l-popolarità lejn l-emblemi u ma' kullimkien kienu jxerrdu l-marki taghhom bl-emblemi. Naturalment waqt li l-emblema ta' Malta kienet tinzamm fis-satra, saħansitra meta raħal Malti jiehu l-patronanza ta' Kavallier jew Gran Mastru kien jinghata l-emblema tiegħu kif għadhom sal-lum.

Wara r-rebħa ta' l-Assedju l-Kbir, l-arma ta' Malta bdiet tidher imżejna bil-palma u randa li nisslet l-ewwel arma lill-belt tal-Birgu (Vittoriosa). B'hekk l-armi ta' blietna twieldu iżda dejjem fis-satra, għaliex il-hakkiema ma setghux ikollhom interess li jxerrdu l-gibda nazzjonali. U fi żmien l-Ordni ta' San Ġwann l-emblema ta' Malta ftit li xejn kienet tidher fil-waqt li tidher spiss dik ta' l-Ordni u tal-Gran Mastri.

Imma meta ġew il-Franċiżi ta' Napuljun, dawn f'sahna ta' mibgheda lejn in-nobbiltà qerdu kull dehra ta' armi fostna. U xi Maltin imħallsa kienu mpjegati mal-ġakbini sabiex jeqirdu l-armi li kienu fil-pubbliku bil-ghan li tixtered l-idea tal-Fraternità, Helsien w Ugwaljanza.

Il-wasla ta' l-Ingliżi iżda gabet epoka ġdida, u xi Gvernaturi għażlu li xi armi jitqegħdu mill-ġdid. L-Ingliżi li dejjem għażlu li jmexxu l-pajjiżna b'diplomazija fina mhux biss irrikonoxxew l-emblemi taghna imma l-emblemi tal-bliet u rhula saru mezz ta' tiżjin saħansitra fil-Visti Reali fostna meta toroq taghna kienu jiġu mżejna kif nafu naghmlu wkoll fil-festi. Kien dan il-bidu li bih l-emblemi saru popolari. Kien saħansitra Gvernatur Inġliż li fl-1959 ried l-arma ta' Malta fil-Palazz tal-Belt.

U f'nofs is-seklu 19, meta bdiet aktar tithaddem faċilment l-istampa fostna, il-Kappillani li nistgħu nġidha kienu l-kmandanti ta' l-irhula u blietna, bdew jużaw armi tal-knejjes parrokkjali fuq id-dokumenti u ċertifikati.





Mhux ta' min jinsa li kien il-Kleru Malti wkoll li segwa l-użanza tal-kavallieri billi fil-knejjes taghna bdew jitgħattew l-oqbra b'disinji, kitbiet u emblemi li allura saru aktar popolari dawk tal-kunjomijiet.

Kien dik il-habta li l-Għaref Qassis Dun Ġużepp Zammit ippjana sentenzi adatti għal tant emblemi, billi huwa kien fost l-aħjar Latinisti ta' żmien biex l-armi tal-kunjomijiet saru aktar popolari.

U illum l-armi saru mhux aktar biss popolari, imma ġew legalizzati billi mindu twaqqfu l-Kunsilli Lokali, il-liġi tistabbilixxi uffiċjalment kif għandha tkun l-emblema skond Araldika Internazzjonali u hekk saru haġa tal-poplu. Mhux ta' b'xejn li l-Kunsilli fid-dokumenti taghhom jesebixxu l-arma taghhom kif ukoll bi bnadar apposta.

Imma dan kollu dahal wara hafna żmien u seta' jkun possibbli biss wara l-kisba ta' Malta Indipendenti. Prova ta' dan wiehed jara kemm kienet skarsa d-dehra ta' l-arma Maltija fl-imghoddi, biżżejjed jidhol fil-Knisja tal-Kavallieri ta' San Ġwann u hemm jara mijiet ta' emblemi, saħansitra tat-Torok l-għedewwa tal-Kavallieri, imma ma ssibx LE DIK TA' MALTA!





Emblemi li dari kienu jużaw xi Parroċċi fid-dokumenti tagħhom.